

*Ә.Ш. Юсупова,
Г.Ә. Нәбиуллина*

ДИАСПОРА СӨЙЛӘМЕНДӘ ҺӘМ ӘДӘБИ ТЕЛДӘ ФИГЫЛЬ ТӘҢГӘЛЛЕГЕ

Статья посвящена изучению языковых особенностей татар, проживающих в Китайской Народной Республике. Изучены особенности употребления личных форм глаголов в речи татар Китая, в частности формы изъявительного наклонения, составляющих специфический пласт языка татарской диаспоры. Выявлена идентичность глагольных форм изъявительного наклонения с татарским литературным языком, а также с близкородственными казахским и уйгурским языками. Лингвистическое изучение поставленной проблемы дает возможность ввести в научный оборот новые данные о грамматических формах, проникших в речь представителей татарской диаспоры в Китае, в результате обоюдной межъязыковой и этнокультурной интеграции с местным населением.

Ключевые слова: татарская диаспора, татарский язык, литературный язык, язык татарской диаспоры, глагол, грамматические формы.

Татар халкының төрле сәбәпләр аркасында чит төбәкләргә күчеп китеп, яңа шартларда яши башлавы телнең үсешенә, яңа сөйләшләрнең барлыкка килүенә, һичшиксез, йогынты ясамый калмаган. Тел гыйлемендә жирле сөйләшләрне өйрәнәп язылган күренекле тел галимнәре, диалектологларның (А.Ш. Әфләтунов, Л.Ж. Жәләй, Г.Х. Әхәтов, Д.Г. Тумашева, Ф.Й. Йосыпов, Д.Б. Рамазанова, Л.Т. Мәхмүтова, Н.Б. Борһанова, Ф.С. Баязитова, Т.Х. Хәйретдинова һ.б.) хезмәтләрендә диалектларны, сөйләшләрне өйрәнүнең тел тарихы, милләтбезнең саклануы, үсеше өчен аеруча мөһим булуына басым ясала. Шунысы куанычлы: соңгы елларда, Татарстан һәм Россиянең башка төбәкләре белән бергә, чит илләрдә яшәүче милләттәшләребезнең телен өйрәнүгә дә

житди игътибар юнәлтелә башлады [Ахметова, 2004; Юсупова, 2014]. Бер яктан, туган илләренән аерылып, башка жирләргә күчеп киткән кешеләр, үзләре белән шул чорның телен, аңа хас борынгы күренешләрен дә алып киткәннәр һәм бүгенге көндә дә бу тарихи үзенчәлекләрен саклап яшиләр. Икенче яктан, читтә яшәүче татарлар сөйләме чит телләр тәэсирендә берникадәр үсеш-үзгәреш кичергән. Нәтижәдә, башка ижтимагый-сәяси, икътисади, мәдәни шартларда яшәгән халыкның сөйләшләрендә яңа күренешләр барлыкка килгән. Бу жәһәттән Кытайда яшәүче татар диаспорасының тел үзенчәлекләрен өйрәнү зур әһәмияткә ия.

Кытайда яшәүче милләттәшләребезнең күп өлеше Синьцзян, Чанцзи-Хуэй автономияле округларында, Или һәм Чэн

районнарында яшиләр. 2000 нче елгы статистик мәгълүматларга караганда, Синьцзянда 5 меңгә якын татар исәпләнә. Шулай ук Пекин, Тяньцзин, Харбин, Чжэнчжоу, Голжа, Урумчи һәм Чавучак кебек шәһәрләрдә татарлар яшәве билгеле. Меннәрчә еллар дәвамында бу төбәккә төрле төрки халык вәкилләре килеп урнашкан һәм биредә үзләренен тарихи эзләрен калдырганнар. Татарлар бүгенге көндә аеруча уйгырлар һәм казахлар белән катнашып, аралашып яшиләр, уйгыр һәм казах язуын кулланалар [Китай – национальность татары]. Нәтижәдә, перифериядәге татарларның теле, узган гасырлар белән чагыштырганда, кытай теле чолганышында калып, уйгырлар һәм казахлар белән «тел, лөгаты вә әхлак алмашу» тәэсирендә лексик-грамматик яктан күптөрле үсеш-үзгәреш кичергән [Госманов, 1996].

Безнең максат – татарларның элеге диаспорасы сөйләмендә катлаулы сүз төркеменнән саналган фигыльләренә, төгәлрәге, күп төрле зат-сан, заман категорияләренен кулланылышы белән аерылып торган хикәя фигыльләренә, аларның төрләнешенә бәйлә үзенчәлекләренә тикшерү һәм аларның татар әдәби телендәге формалар белән структур-семантик тәңгәллеген билгеләү.

Диаспора сөйләмендә хикәя фигыльләренен заман формалары һәм зат-сан белән төрләнеше хәзерге әдәби телдән берникадәр аерылып тора. Татар грамматикаларында яшәп килгән традициягә нигезләнәп, өйрәнелә торган төбәктәге татарлар сөйләмендә

кулланылган хикәя фигыльләре өч заманга берләштереп тикшерелде. Шунысын искәртеп узукырак: заманнарның парадигматик һәм синтагматик мәгънәләре сөйләм эчендә, ягъни контекстка бәйлә рәвештә төрле үзгәрешләре кичерергә мөмкин.

Хәзерге заман. Хәзерге заман хикәя фигыль әдәби телдәге кебек үк *-а/-ә, -ый/-и*, юклыкта *-мый/-ми* кушымчасы ялганып ясала. Мәгънәсе ягыннан хәзерге сөйләү моментындагы яисә даими башкарыла торган эш-хәлләрне белдереп килә. Мәсәлән, *Мәүлет айында да татар мәктәбендә укучы шәкертләренә өйрәтеп, жырлатып қаршы алалар; Қазанга күп барып тора* ул. *Бөтен йугарыдагылар белән әйбәт аралаша; Шул икәв утырып сөйләшеп утырганда, ул да әченә, мин дә әченәм.*

Тикшерүләрдән күренгәнчә, I зат берлек санда параллель рәвештә аның тулы *-мын/-мен/-мән* һәм кыскартылган *-м* күрсәткечләре кулланыла. I зат күплектә зат мәгънәсе *-быз/-без* һәм *-мыз/-мез* кушымчалары ярдәмендә белдерелә: *оқуймын//оқуймән//оқыйм, оқуйбыз//оқуймыз, барам//барамын, барабыз//барамыз.* Мәсәлән, *Моллаларны, туганнарны, күршеләремезне чақырамыз. Қоймақларны пешерәмен, чәлләкте дип әйтәләр; Шулар тапшырамыз, шулар үзләре хөкүмәткә барып, һәр йылны рөхсәт ала, фәләнче айның фәләнче йылы үткәзәбез, дип хәбәр куйа; Моллаларны, туганнарны, күршеләремезне – шоларны чақырамыз.* Бу үзенчәлекне татар әдәби теленә һәм

аның сөйләшләрәнә мөнәсәбәттә караганда, уртаклыклар табарга мөмкин. Татар диалектологиясендә хәзерге заман хикәя фигурьльнең I зат берлек сан күрсәткечләрәнә тулы һәм кыска вариантларын параллель кулланыу мишәр диалекты сөйләшләрә өчен хас дигән фикер яшәп килә. Хәзерге татар телендә архаиклашкан *-мын/-мен/-мән; -мыз/-мез* кушымчалары XIX–XX гасыр әдәби телендә күзәтелә: *Үземез уйлап карармыз* (Ф. Халиди). Бу кушымчалар фольклор телендә сакланып калган: *Беләмен дип мактанма, синнән дә белгеч табылыр* (мәкаль).

Хәзерге заманның II зат берлек һәм күплек формалары әдәби телдәгечә *-сың/-сең/-сән; -сыз/-сез* кушымчалары белән белдерелә. Мәсәлән, *окуйсың, окуйсыз, барасең, барасыз, киләсең, киләсез* һ.б. *Хәйрән қаласың бит, ә?; Журналларга чыгасыз, иң ахтықы теләгенә дә рөхсәт итмәсәгез, мин тагын керергә ризамын төрмәгә дип чыгып киттем.* III зат берлек сан формасы хәзерге татар телендәге кебек нуль формада килә. Мәсәлән: *килә, бара, укый, эшли.* Сөйләмдә күплек сан формасы еш кына *-лар/-ләр* кушымчасыннан башка әйтелә.

Диаспора сөйләмендә III зат берлектә *-ты/-те* кушымчаларын кулланыу үзенчәлекле. Бу күренеш бигрәк тә жирле халык авыз ижаты әсәрләрә телендә сакланып калган: *Түрә қуштаннан көләте* (көлә), *көлсә дә ишек төбе бирәте* (бирә); *Қоры табақ авыз йыртаты* (ерта). *Күз йәше жүргә тамса да кипмәйте* (кип-

ми); *Йахшы ирнең сөйәге қәбердә черәйте* (чери), *исме йәшәрте* (яшәрә).

Хәзерге заман хикәя фигурьльләрә III зат берлек санда *-ты/-ды* кушымчаларын өстәп әйтү күпчелек кыпчак телләрәнә – казах, ногай, каракалпак, карачай-балкар, үзбәк, чуваш телләрәнә хас [Юсупов, 2004, с. 304]. Бу жәһәттән Себер татарлары диалектында *-йды* формасының кулланылуы кызыклы [Тумашева, 1977, с. 134]. Иске татар телендә исә III затта *торур* ярдәмче фигурьленнән кыскарган *-дыр/-дер* кушымчасы очрый. Бу күренеш татар әдәби телендә һәм аның кайбер диалектларында, шулай ук фольклор телендә хәзер дә күзәтелә.

Тикшерелә торган сөйләмдә хәзерге заман хикәя фигурьльнең аналитик *-ып/-еп/-п йата* формасының киң кулланылуы үзенчәлекле. Бу форма дәвамлы эш-хәлләрне белдереп килә. Мәсәлән: *Шуның белән йөрөп йатам* инде; *Татар мәктәбе салынып йата.*

Диаспора сөйләменә үзенчәлекле билгеләрәнә берсе итеп *-ваты* кушымчасының (юклыкта *-маваты*) кулланылуын билгеләп үтәргә кирәк. *-ваты* фигурьль формасы бигрәк тә уйгырлар белән тыгыз аралашып яшәгән урыннарда киң таралган; мәгънәсе ягыннан даими, озақ вакыт дәвам иткән, үтәләше сөйләү моментына мөнәсәбәтле эш-хәлләрне белдереп килә. Тулы төрләнеш парадигмасын саклаган *-ваты* архаик кушымчасы өйрәнелә торган диаспора сөйләмендә үзенчәлекле урын тотта. Кайбер галимнәр

фикеренчә, ул – эш-хәлләрнең дәвам итүен белдерә торган *-ып йата* кушымчалы аналитик фигыльнең кыскартылган варианты. Тарихи грамматикаларда, әлеге форма этимологик яктан *-а/-ә* хәл фигыле һәм *торур* ярдәмче фигыленә нигезләнеп ясалган аналитик фигыльләрдән килеп чыккан, дип аңлатыла. Борынгы язма истәлекләрдә *-а/-ә торур* архаик формасының кулланылышы, чыннан да, *-ваты* формасының үсеш-үзгәрешен күзалларга ярдәм итә. Хәзерге төрки телләрдә, аерым алганда, уйгыр, үзбәк, каракалпак, алтай телләрендә *-аты* формалы хәзерге заман хикәя фигыльнең кулланылуы билгеле [Баскаков, 2005, с. 274–277]. Галимнәр шулай ук Себер татарлары диалектында *-ади*, *-ады*, *-ати* формаларының сакланып калуын күрсәтәләр [Тумашева, 1977]. Шулар рәвешле, *-а торур > адур > ады > аты* кушымчаларынан тарихи үсеш-үзгәреш кичергән *-ваты* формасы Кытайда яшәүче татар диаспорасы сөйләмендә дә сакланып калган. Мәсәлән: *Оглум университетта окуватиду; Мән заводта ишләватимән; Сән институтта окуватысән*. Мисаллардан күренгәнчә, *-ваты* формалы хикәя фигыльләргә III затта *-ду* кушымчасы өстәп әйтү күзәтелә.

Киләчәк заман хикәя фигыль үзенә күпфункциялелеге, күпмәгънәлелеге һәм грамматик төрлелеге белән аерылып тора. Бу заман формалары *-ы/-и*, *-ыр/-ер; -ар/-әр/-йәр/-йар/-р*, *-макчы/-мәкчи* кушымчалары ярдәмдә ясала.

Киләчәк заман хикәя фигыльнең билгесез заман формасы төрки телләренң иң борынгы формаларынан санала [Серебренников, Гаджиева, 1986, с. 159]. Ул барлыкта *-ыр/-ер; -ар/-әр/-йәр/-йар/-р*, юклыкта *-мас/-мәс* кушымчалары ялганып ясала. Мәсәлән: *киләрмән, кийәрсән, кийәрмез, килмәс, кимәс, йазмас*. Бу форма хәзерге татар телендәге кебек, киләчәктә булчак эш-хәлләрне белдерә, һәм үзгәреш катгыйлык төсмере булмау белән характерлана. Кайбер очракларда хәзерге заман мәгънәсендә дә кулланылырга мөмкин, шулай ук киләчәктә булчак эшне фараз кылу рәвешендә белдереп килә.

Диаспора сөйләменә билгеле киләчәк заманда *-ачак/-әчәк* формасын куллану хас түгел диярлек. Булса да, бик сирәк очрый һәм *-ачак/-әчәк*, *-йачак/-йәчәк*, *-аҗак/-әҗәк* вариантларында кулланыла. Нигездә, катгый киләчәк заман мәгънәсе *-ы/-и*, *-а/-ә* хәзерге заман кушымчалары (юклыкта *-мый/-ми*) белән белдерелә. Мәсәлән: *Мин барымән. Син қайтысәң*.

Киләчәк заманның төрләнешендә зат күрсәткечләренә тулы (*-мын/-мен*) һәм кыскартылган (*-ым/-ем*) вариантлары икесе дә очрый. Нигезе *-р* авазына төмәлланган очракларда I һәм II затларда бер *-р* авазының кыскаруы күзәтелә: *барымән, барысәң*.

Сөйләмдә киләчәк заманга мөнәсәбәтле *-макчы/-мәкчи/-мәкче* формалы фигыльләр киң кулланыла. Бу форма эш-хәлнең башкарылу алдында торуын, максатын белдереп килә: *Мин*

өйгә қайтмақчимән. Син бармақ-чисың. Син ни демәкчисәң?

Үткән заман. Үткән заман хикәя фигыль формалары күптөрле һәм төрле мәгънә төсмерләре белдерәләр.

Билгеле үткән заман хикәя фигыль *-ды/-ди/-ду/-дү, -ты/-ти/-ту/-тү* вариантларында кулланыла, юклык формасы *-мады/-мәде, -маду/-мәдү* кушымчасы ярдәмендә ясала. Мәсәлән: *болдум, йолукмади, алди, кәтти, күтмиди, ултурдук*. Төп мәгънәсе буенча тәмамланган, сөйләүченең күз алдында булган эш-хәлләрне белдереп килә: *Бөтенләй гәфләттә йатқан милләтне уйатту. Ә татарлар менә шуны үзгәрттү; Сөзләр кичә ашадыңызмы қызыл чылан?*

Билгеле үткән заман хикәя фигыль қыска зат кушымчалары белән төрләнә. II зат күплектә, гадәттә, *-ңыз/-ңез* варианты кулланыла, хәзерге әдәби телдәге *-гыз/-гез* варианты да күзәтелә. Уйгыр теле тәэсирендә *-лар/-ләр* кушымчасы өстәп әйтү үзенчәлекле: *алдыңызлар // алдиңлар, киттеңезләр // киттиңләр*. Тел тарихына мөнәсәбәттә караганда, бу архаик күренешнең борынгы татар әдәби телендә дә сакланып калуы билгеле.

Диаспора сөйләмендә категория үткән заман, әдәби телдән аермалы буларак, *-ган/гән* кушымчасы белән белдерелергә дә мөмкин. Бу форма еш қына зат-сан кушымчаларыннан башка кулланыла. Мәсәлән: *Сөз Қытайдан қайчан қайтқан (кайттыгыз)?; Без кичә театрға барған (бардык); Татар кешесе дин қысқа гына бер миқәлә йаз-*

дым, шуны йазып үткәнем (язып үттем), үзем дә хәйрән булдым.

Тәмамланмаган үткән заман *-а/-ә, -ый/-и* кушымчасы һәм *иде* ярдәмче фигыле ярдәмендә белдерелә. Кайбер очрақларда *-ар/-әр* кушымчалары да ялғана: *келә идим – келир идим, бара иди – барыр иди*. Ярдәмче фигыль, гадәттә, төп фигыльгә кушылып әйтелә һәм фонетик үзгәрешләр кичерә: *келә идим – келәттем, бара иди – баратти, оқуй идик – оқаттуқ* һ.б.

Иде ярдәмче фигыле урынына еш қына *икән* сүзе кулланыла. Кайсы формада килүенә карап, мәгънә төсмерләре дә берникадәр аерыла: *иде* ярдәмендә үткәндә булган эшнең сөйләүчегә билгеле булуы белдерелә, *икән* эш-хәрәкәтнең сөйләүчегә элек мәгълүм булмавын күрсәтә. *Икән* ярдәмче фигыленең башка заман формаларында да өстәлеп әйтелүе диаспора сөйләменең грамматик үзенчәлекләреннән санала: *бара икән, барған икән, барды икән, барыр икән* һ.б.

Нәтижәле үткән заман әдәби телдәге кебек *-ган/-гән, -қан/-кән* кушымчалары ярдәмендә белдерелә: *күргән, болған, әйткән*. Мәгънәсе яғыннан үтәлгән эшнең нәтижәсен белдерә. Шунысы үзенчәлекле: еш қына *икән* ярдәмче фигыле өстәлеп әйтелә. Мәсәлән: *Йәмғур күп булған икән, клиткәнең эчендә су күп, су күп булған икән; Инде төн булған вақытта, суыта башилаған икән.*

Диаспора сөйләмендә нәтижәле үткән заман формасын зат-сан кушымчаларыннан башка да куллану киң таралған: *барған//*

барганмын, барган//баргансың, барган//барганбыз, барган//баргансыз. Мәсәлән: *Утуз бешенче йыл дөньяга килгән, туғанмын утуз бешенче йылда.*

Моннан тыш, сөйләмдә нәтижәле үткән заманда зат-сан кушымчалары белән төрләнгән *-ып/-еп/-п/-уп/-үп* кушымчалы хэл фигыль формасының кулланылуы үзенчәлекле: *барыпмын, барыпсың.* Юклык формасында – *бармапмын, бармапсың.* Тикшерү барышында диаспораның үз жирлегендә формалашкан *-ыпты* формасы теркәлде, ул, мәгънәсе белән, нәтижәле үткән заманны белдереп килә. Мәсәлән: *Сораган күп белепту, сорамаган артта калыпту; Ул егет бер чақ ултыргач палтасы белән йиәрне (жирне) қазыған икән, бердән палтасы бер тумурдәк нәрсәгә тигепте. Бу йәгет йамны (чоқыр) қазыған икән, йамда тотқычы бар, бер тумар қапқа күренепте. Йәгет тумар қапқаны ачса, эчкә лық бал тумырылған амбар икән; Бу йәгет шуннан башлап утынчылық қылмый, бал сатип көн итепте; Ахырда синең балаларың һарақны эчкән саен эчкәсе килеп, башқача башқарыла алмаган хәлгә житеп, пақсыз жирләрдә әвәрәләнеп, нәқ чушақ холқын алып авараланды – дип жауап бирепте* (халык авыз ижаты).

Төрки телләр яссылыгында караганда, *-ыпты/-ыпту* формалы фигыльнең уйгыр, казах, үзбәк телләрендә кулланылуы билгеле. Хэл фигыльнең диаспора сөйләмендә күзәтелгән әлеге үзенчәлеге татар әдәби теле һәм аның сөйләшләренә мөнәсәбәт-

тә дә кызыклы. Диалектологлар фикеренчә, *-псың/-пты/-пте* кушымчалары Себер татарлары диалектында субъектив заман формасы ясый. Субъектив үткән заманның мондый формасы казах, үзбәк, азәрбайжан, карачай-балкар һәм башка хәзерге төрки телләрдә, диалектларда очрый [Тумашева, 1977, с. 99]. Бу күренеш татар мәкальләрендә дә сакланып калган: *Ике хатын алыпсың, бер бәләгә қалыпсың.*

Күптән үткән заман хикәя фигыль, хәзерге татар әдәби телендәге кебек, *-гән/-ган, -кән/-кан* иде формасы белән белдерелә: *әйткән иде, барган иде, кәлгән иде, қайтқан иде, киткән иде.* Күптән үткән заман төгәлләнгән, шул ук вакытта сөйләү моменты белән бәйләнешле эш-хәлләрне белдереп, кыска төр зат-сан кушымчаларын алып төрләнә.

Аңлашылганча, Кытайда яшәүче татарлар сөйләшәндә хикәя фигыльнең күптөрле заман формалары кулланыла: хәзерге заман, билгеле киләчәк заман, билгесез киләчәк заман, билгеле үткән заман, нәтижәле үткән заман, күптән үткән заман, төмамланмаган үткән заман.

Нәтижә ясап шуны әйтергә мөмкин, Кытайда яшәүче милләттәшләребезнең теле үзенә эчкә ресурслары исәбенә, шул ук вакытта башка төрки телләр белән үзара бәйләнеш һәм йогынты ясау процессында берникадәр үзгәреш кичергән. Тикшеренү нәтижәләреннән күренгәнчә, перифериядәге татар сөйләше казахлар, уйгырларның тел күренешләре белән үзара бер-

ләшкәннәр. Шулай итеп, борын- буге дәвам итеп килә. Шуңа күрә
гы чорларга барып тоташкан та- әлегә юнәлештә фәнни эзләнүләр
рихи бергәлек берничә гасырлар алып бару зур әһәмияткә ия.

Әдәбият

Ахметова Я.М. Говор татар Финляндии: в сравнительно-историческом аспекте: дис. ... канд. филол. наук. Казань, 2004. 182 с.

Баскаков Н.А. Выражение глагольных категорий вида и залога в морфологической структуре слова в тюркских языках // Типология грамматических категорий. М.: КомКнига, 2005. С. 156–170.

Госманов М. Ябылмаган китап яки чәчелгән орлыклар. Казан: Татар. кит. нәшр., 1996. 206 б.

Жәләй Л. Татар теленең тарихи морфологиясе. Казан: Фикер, 2000. 287 б.

Китай – национальность татары // china.kulichki.net/figures/nationality/038shtml.

Серебренников Б.А., Гаджиева Н.З. Сравнительно-историческая грамматика тюркских языков. М.: Наука, 1986.

Тумашева Д.Г. Диалекты сибирских татар. Казань: Изд-во Казан. ун-та, 1977.

Хисамова Ф.М. Татар теле морфологиясе. Казан: Мәгариф, 2006. 335 б.

Юсупов Ф.Ю. Морфология татарского диалектного языка: категория глагола. Казань: Фэн, 2004. 592 с.

Юсупова А.Ш., Нәбиуллина Г.А., Мөгьтәсимова Г.Р., Денмөхәммәтова Э.Н., Фәтхуллова К.С., Жәүһәрова Ф.Х., Батталова А.Д. Кытайда яшәүче татарлар: тел һәм фольклор. Казан: Казан. ун-ты нәшр., 2014. 344 б.

Юсупова Әлфия Шәүкәт кызы,

*филология фәннәре докторы, Казан федераль университеты
Л. Толстой исемендәге Филология һәм мәдәниятара багланьшлар
институтының Г. Тукай исемендәге Татаристика һәм тюркология югары
мәктәбе гомуми тел белеме һәм тюркология кафедрасы профессоры,
Г. Тукай исемендәге Татаристика һәм тюркология югары мәктәбе мөдире*

Нәбиуллина Гүзәл Әмир кызы,

*филология фәннәре кандидаты, Казан федераль университеты
Л. Толстой исемендәге Филология һәм мәдәниятара багланьшлар
институтының Г. Тукай исемендәге Татаристика һәм тюркология югары
мәктәбе гомуми тел белеме һәм тюркология кафедрасы доценты*